

Ein misskiltur skúli

Stjórin á Fiskivinnuskúlanum í Vestmanna heldur, at boðskapurin um, hvør skúlin er, er ikki komin nóg greitt út. Fólk halda, at skúlin er til at læra fólk at fiska og hagreiða fisk umborð á skipi. Men hann er so nógv meira

EDVARD JOENSEN

Tað er bara næstan rätt, tá sagt verður, at talan er um ein fiskivinnuskúla. Hann kundi tað sama itið Matvøruskúlin, tí tað er í grundini tað, alt snýr seg um, sigur Jákup Andreassen, stjóri á Fiskivinnuskúlanum í Vestmanna.

At skúlin verður nevndur, sum hann verður, kemst av, at tá vit tosa um matvørur og framleiðslu av slíkum í Føroyum, tosa vit at kalla bara um fisk. Av heilt natúrligum orsökum. Men næmingarnir læra millum annað at kenna mikroorganismur, sum finnast í so mongum øðrum enn fiski. Til dømis í donskum kotelettum ella svenskum høsnarungum.

Tí er tað bara ein hálvur sannleiki, tá sagt og hildið verður, at skúlin er ein fiskivinnuskúli burturav, sigur skúlastjóri.

Ringar umstøður

Tað er ikki tí at umstøðurnar til at kanna kotelettirnar eru nakað at reypa av. Tað eru tær í heila tikið ikki á skúlanum.

Har er trøngt og óarbeiðsligt, fyri at siga tað, sum tað er. Triggir árgangir, sum halda til í hvør sínum húsi. Tað er rätt og slætt ikki nakað, vit kunnu bjóða fólk. Av tí sama verður heldur ikki fingið tað optimala burtur úr tí tilfeingi, sum er.

Tann nógvi ótryggleikin, sum var í byrjanini, við at nú skuldi skúlin flytast, og so skuldi hann kortini ikki, og so framvegis, hevur sanniliga heldur ikki bøtt um støðuna.

Fiskivinnuskúlin í Vestmanna er ein yrkisgymnasialur skúli. Tað vil siga ein skúli á sama støði sum hægri handilsskúli og hægri teknisk útbúgving. Men stjórin heldur ikki, at fólk eru rættiliga greið yvir, at støðið er tað, tað er. Fólk hava rätt og slætt lyndi til at undirmeta skúlan, heldur hann. Helst av ókennskap.

Útbúgvingin frá Fiskivinnuskúlanum í Vestmanna gevur ikki beinleiðis atgongd til øll universitet úti í heimi. Tað er rätt. Men hon er rættiliga gott støði undir til dømis eini hægri biologiskari útbúgving.

Fleiri universtitet krevja til dømis evna- og støddfrøði á hægsta stigi, og tað kann Fiskivinnuskúlin ikki bjóða í dag. Men so er okkurt universitet í Danmark, sum ikki hevur so strong krøv. Og har er so møguleikin. Sagt verður eisini, at ungdomsárgangirnir í Danmark eru minskandi, og roknað kann tí við, at krøvini fara at linka tilsvandandi.

Eitt annað, sum víst er á, er at útbúgvingin frá Fiskivinnuskúlanum vísir seg at vera ein góð barlast hjá komandi sjúkrasystranæmingum, sigur Jákup Andreassen, stjóri. Sjúkrasystra-

næmingar, sum hava gingið á Fiskivinnuskúlanum, siga frá, at tann biologiski parturin av fiskivinnuútbúgvingini kemur teimum heilt greitt til góðar, nú lærast skal um sjúkur og tilíkt.

Skúlin og vinnan

Føroyska vinnan hevur ikki gjørt tað brúk av skúlanum, sum hon átti at gjørt, heldur Jákup Andreassen, skúlastjóri.

Hann sigur, at hann saknar, at vinnan býður til samstarv við skúlan. Tí hann metir avgjört, at tað eru ting, sum samstarvast kann um, og har hvør kann geva øðrum nakað.

Til dømis nevnr hann, at um ein starvsstova varð gjørd á skúlanum, kundi útflutningsvinnan fingið nyttu úr henni. Tí alt, sum útflutt verður til matna, skal hava ymsar váttnar við um, at tað og tað er í lagi. Tað kundi saktans verið gjørt á Fiskivinnuskúlanum, samstundis sum næmingarnir eisini fingið brúkt eina slíka starvsstovu í síni útbúgving.

Sjálvandi kostar ein slík útbýgging, men stjórin heldur, at tað saktans hevði borið til at vunnið pengarnar inn aftur, um tær kann- ingar, sum kortini skulu gerast, vórðu gjørdar á skúlanum.

Tað mesta stjórin hevur frætt frá vinnuni er, tá ringt verður á skúlan at spyrja um næmingar at seta í starv, tá teir eru lidnir á skúlanum.

Skeiðvirksemi

Fiskivinnuskúlin hevur í vár hildið skeið fyri fólk í føroysku vinnuni. Bæði flaka- og alivinnuni.

Hesi skeiðini hava verið hildin á Hotel Eiði, og undirtøkan hevur verið rættiliga góð, sigur Jákup Andreassen, stjóri á Fiskivinnuskúlanum í Vestmanna.

Um aliskeiðini sigur stjórin, at miðað verður eftir at geva alarum og teimum, sum annars arbeiða í alivinnuni, eitt neyvvari, teoretiskt innlit í tað, tey arbeiða við.

Sama er við flakavirkisfólkunum, sum hava verið á skeiði um innaneftirlit á fiskavirkjunum.

Jákup Andreassen sigur, at teir hava fingið positivar afturmeldingar um skeiðini. Serliga eru fólk væl nøgd við, at tað er rættiliga nógv bfligari at senda fólk á skeið í Føroyum, enn um tey skuldu uttanlands. Og tað ger væl saktans eisini, at fleiri fáa møguleikan.

Jákup Andreassen sigur, at tað er rættiliga neyðugt at hava hesi skeiðini. Tí einki stendur í stað, heldur ikki føroysk vinna. Tú skalt alla tóðina vera klárur at taka í móti tí, sum kemur. Helst aðrenn tað kemur.

Og her hevur skúlastjóri eitt hjartasuff. Hann heldur, at føroyskir politikarar og onnur vænta í meira lagi av skúlanum. Og tí hevur hann heldur einki ímóti. Men tað



Fiskivinnuskúlin í Vestmanna kundi tað sama itið Matvøruskúlin, tí tað er í grundini tað, alt snýr seg um, sigur Jákup Andreassen, stjóri á Fiskivinnuskúlanum í Vestmanna

kostar, og tí tykjast tey, sum sita á pengunum at hava okkurt ímóti.

Skúlin verður ov statiskur, heldur skúlastjóri. Hann vil fegin hava skúlan at vera livandi og mennandi. Men tað kostar pengar, og tað tykist at vera ilt at fáa fólk at skilja.

Ikki tí, sigur Jákup Andreassen. Fiskivinnuskúlin klárar seg væl figgarliga, sum er. Men Tað er bara ikki nøktandi, at hava ein skúla,

sum væntandi skal standa í stað, meðan allur heimurin annars flytist og broytist.

Annars er áhugin fyri skúlanum ikki tann stóri. Tilmeldingarfreistin til komandi skeið er úti tann 15. mars. Tað vil siga í næstu viku. Men enn hava bara fyra boðað frá luttøku, sigur stjórin Jákup Andreassen. Hann vónar tó, at fleiri fara at boðað frá luttøku um vikuskiftið, sigur hann.



Kendi danski vinnulivsmaðurin Asger Aamund heldur fyrilestur

Vinnudagur í Norðurlandahúsinum ÁRSINS VIRKI

Eftir harðbarnar tíðir gongur nú aftur framá hjá føroyska vinnulívinum. Vit eru komin til eitt vegamót við stórum rembingum. Sjónarringurin verður alsamt víðkaður við nýggju kunningartøkni. Oljuvinnan er komin á okkum. Og ríkisrættarligar broytingar standa fyri durum. Í



VINNUHÚSIÐ
House of Industry

R. C. Effersøesgøta 30, FO-100 Tórshavn, Tel 31 18 64, Fax 31 72 78, fag@industry.fo

Á hesum degi verður Ársins Virki valt. Innbodnir føroyskir røðarar fara at geva teirra boð upp á framtíðina, og kendi danski vinnulivsmaðurin Asger Aamund fer at siga sína hugsan um framtíðarsamfeliagið og krøv til vinnuna.

Ert tú vinnulivsfolk og kundi hugsað tær at luttikið á vinnudegnum í Norðurlandahúsinum, so set teg í samband við Vinnuhúsið áðrenn 27. mars. Kostnaður fyri tiltakið við døgverða er 800 kr.

Skrá fyri vinnudagin:

- | | |
|-----------------|---|
| Kl. 13.00-13.15 | Formaðurin í Føroya Arbeidsgevarafelag bjóðar vælkomn, Wilhelm M. Johannesen |
| Kl. 13.15-15.00 | Framløgur um føroyska vinnu og framtíðina:
Fiskivinnan - framtíðar gongdin innan høvuðsvinnuna, Meinhard Jacobsen
Hava smáar og fjarskotnar fyrirkur eina framtíð? Magni Arge
Kunningarteknin - rembingar, ið ávirka vinnuna, Niels Chr. Nolsøe
Ein framtíð uttan heimamarknað, Kjartan Kristiansen
Útvegan av eginkapitali Vilhelm Petersen |
| Kl. 15.00 | Stedgur - kaffi o.a. |
| Kl. 15.40-16.00 | Vinnuliv, vinnupolitikkur og framtíðin, Anfinn Kallsberg, lögmaður |
| Kl. 16.00-16.40 | Framtíðarsamfeliagið og krøv til vinnuna, Asger Aamund |
| Kl. 16.40 | Ársins virki:
Hví velja ársins virki, Jan Mortensen
Umboð fyri dømsnevndina greiður frá arbeiðinum.
Framlaga - ein lýsing av útvalda virkinum.
Landsstýrismaðurin í Vinnuárum handar ársins virki virðisløn. |
| Kl. 19.00-24.00 | Døgurði fyri luttakarum á Vinnudegnum á Hotel Føroyum |



Sjóbítar í bók

Á Fiskivinnuskúlanum í Vestmanna eru tey í ferð við at gera eina kóikibók við uppskriftum av tí, sum úr sjónum kemur

EDVARD JOENSEN

Vanligur føroyskur mammudøgurði. Cherrydampaðir krabbar við hvítleyki. Brosma í í grønari piparsós við peruleykis afturvið. Ella okkurt heilt annað, sum fer at kitla góman. Hvør veit? Men ein forkunnug kóikibók er á veg frá Fiskivinnuskúlanum í Vestmanna.

Guðrun Guðmundsen, lærari á Fiskivinnuskúlanum, sigur, at hendan kóikibókin er eitt sindur øðrvísi enn vanligar kóikibókur. Eitt er, at hon bara hevur uppskriftir við sjómati. Men har fer at verða sagt frá, hvussu haggreitt verður frá tí fiskurin er fingin, til etið verður.

Ikki tí. Tað verða ikki

– Hendan kóikibókin er eitt sindur øðrvísi enn vanligar kóikibókur, sigur Guðrun Guðmundsen, lærari á Fiskivinnuskúlanum

bara fiskarættir, uttan eisini rættir av skeljadjórum og øðrum, sum úr sjónum kemur.

Guðrun Guðmundsen sigur, at í bókini verða einir stórhundrað rættir. Og teir fara at vera rættiliga ymiskir. Frá tí vanliga, føroyska mammudøgurdønum til tað meira eksotiska, sum næmingarnir hava funnið á Internetinum. Talan verður um forrættir og suppur eins væl og høvuðsrættir og okkurt omaná.

Hugskotið til bókina er komið so við og við. Tað byrjaði við, sigur Guðrun Guðmundsen, at næmingarnir hildu, at tað hevði verið stuttligt at gjørt ein faldara við onkrum uppskriftum við fiskamati.

Hugskotið vaks og mentist, til tað at enda varð til, at tey skuldu gera eina kóikibók. Hendan verkætlanin verður so eisini brúkt sum partur

av undirvísingini á skúlanum.

Mangan hevur verið hildið, at føroyingar gera ov lítið burtur úr matinum, vit eta. Taka vit til dømis fisk, verður hann kókaður ella stoktur. Helst við nógvum hita ella kókaður, so hann fer í fillur.

Aðrastaðni verður meira gjørt burtur úr mati sum list. Og tað vilja næmingarnir á Fiskivinnuskúlanum - ið eins væl kundi itið Matvøruskúlin - eisini hava føroyingar at læra. So nú hava tey gjørt bart og eru farin undir at gera eina kóikibók, har greitt verður frá hvussu væl og ymiskt til ber at borðreiða við tí, sum úr sjónum kemur.

At geva bók út er ikki bara sum at siga tað. Tað kostar bæði stríð og pengar. Men tað reddi tey tó ikki frá ætlanini. Farið varð undir at finna figgarligar stuðl-

ar. Og tað hevur gingið heilt hampiliga, sigur Guðrun Guðmundsen, lærari á Fiskivinnuskúlanum. Tey hava eisini longu selt nøkur eintøk av bókini.

Skulabókagrunnurin skal geva bókina út. Tey á Fiskivinnuskúlanum hava latið rættindini til Grunnin.

Ætlanin er, at bókin í útsjónd skal minna nakað um tað væl kendu og ógvuliga væl umtóktu Góðaráð. Skapið og stóddin fara at líkjast, eins og bókin skal prýðast við fotomyndum á sama hátt sum Góðaráð. Tað verður Per á Hædd, fotografur, sum skal taka myndirnar. Hetta arbeiðið verður farið undir í næstum, sigur Guðrun Guðmundsen.

Sum við so mongum øðrum bókum er ætlanin, at hendan skal koma út fram móti jólum. Mett verður, at prísurin fer at liggia um einar 200 krónur.